

संस्कृतवार्ता:

05/01/2025

सायम् - 06:20

मुख्यवार्ता:

- प्रधानमन्त्री नरेन्द्रमोदी दिल्लीनगरे बहुविधविकासपरियोजनां समेत्य साहिबाबाद-न्यूअशोकनगरयोः मध्ये नमोभारत-रेपिडरेल कोरिडॉर इत्येतस्य अपि उद्घाटनं कृतवान्।
- प्रशासनम् अवोचत् यत् अङ्कीय-वैयक्तिक दत्तांश-संरक्षण-नियमानां प्रारूपस्य उद्देश्यं नागरिकाणां वैयक्तिक-दत्तांशस्य संरक्षणार्थं अधिकाराणां रक्षणम् अस्ति।
- केन्द्रीय-स्वास्थ्य-मन्त्रालयः न्यगदयत् यत् चीनदेशे एच्. एम्. पी.-सङ्क्रमणप्रसारस्य विषये मन्त्रालयः अविरतं निरीक्षणं कुर्वन् अस्ति; जनान् च सामान्यान् सावधानान् स्वीकर्तुं उद्बोधयत्।
- छत्तीसगढ-राज्ये अद्य सुरक्षासेनया सह सङ्घर्षे न्यूनातिन्यूनं चत्वारः माओवादिनः व्यापादिताः।
- क्रिकेट्-क्रीडायां, निकषस्पर्धायां सिड्नी-नगरे पञ्चमान्तिम-निकषस्पर्धायाम् आस्ट्रेलिया-दलेन भारतं षट्-स्तोभैः पराजितम्, एवञ्च बॉर्डर-गावस्कर-ट्रॉफी इति त्रीणि एकम् इत्यङ्कान्तरालेन विजितम्।

प्रधानमन्त्री - साहिबाबाद

प्रधानमन्त्री नरेन्द्रमोदी अद्य दिल्लीनगरे द्विशताधिक-द्वादशसहस्रकोटि-रूप्यकाणां बहुविधविकासपरियोजनानां उद्घाटनं शिलान्यासञ्च कृतवान्। असौ साहिबाबाद-न्यूअशोकनगरयोः मध्ये दिल्ली-गाजियाबाद-मेरठ-नमोभारत इत्येतस्य त्रयोदश-किलोमीटर-मितस्य दीर्घमार्गस्य अपि उद्घाटनम् अकरोत्, यस्य व्ययः प्रायः षड्चत्वारिंशत्-शतकोटि-रूप्यकाणि वर्तते। प्रधानमन्त्रिणा साहिबाबाद-आर.आर.टी.एस. स्थानकात् न्यू-अशोकनगर-आर.आर.टी.एस. स्थानकं यावत् नमो-भारत-मेट्रोरेलयाने यात्रा कृता तथा च विद्यालयीय-बालकैः सह संवादः कृतः।

एतदतिरिच्य, श्रीमोदी दिल्ली-मेट्रो-चतुर्थ-चरणस्य अन्तर्गतं जनकपुरी-कृष्णा-पार्क इत्येतयोः मध्ये प्रायः द्वादशशत-कोटिरूप्यकानां व्ययेन अष्ट-दशांशोत्तर-द्विकिलोमीटर-मितस्य दीर्घमार्गस्य उद्घाटनम् अकरोत्। अनेन नूतनमार्गेण पश्चिमीयदिल्ली-प्रदेशस्य कानिचन क्षेत्राणि यथा- कृष्णा-पार्क, विकासपुरी-प्रदेशस्य केचन भागाः, जनकपुरी इत्यादीनि क्षेत्राणि लाभं प्राप्स्यन्ति। एतदतिरिच्य, प्रधानमन्त्री मोदी दिल्लीमेट्रो-चतुर्थचरणान्तर्गतं पञ्चदशांशोत्तर-षड्विंशति-किलोमीटर-मितस्य रिठाला-कुण्डली इत्येतस्य खण्डस्य शिलान्यासम् अपि अकरोत्, यस्य व्ययः प्रायः त्रिंशदधिक-द्विषष्टिशत-कोटिरूप्यकाणि आसीत्। अयं मार्गः दिल्लीयाः रिठाला-क्षेत्रं हरियाणायाः नाथुपूर-क्षेत्रेण सह संयोजयिष्यति।

श्रीमोदिना नवदिल्ल्याः रोहिणी-क्षेत्रे केन्द्रीययुर्वेदानुसन्धान-संस्थानस्य कृते नूतनस्य अत्याधुनिक-भवनस्य आधारशिला स्थापिता। अयं परिसरः अत्याधुनिक-स्वास्थ्यसेवा चिकित्सा-आधारभूतसंरचना च प्रदास्यति। परियोजनायाः उद्घाटनेन क्षेत्रीय-सम्पर्कं वर्धयितुं साहाय्यं भविष्यति तथा च दिल्लीयाः जनेभ्यः यात्रा सरला भविष्यति।

अनन्तरं रोहिणी-क्षेत्रस्य जपानी-पार्क इत्यत्र एकां जनसभां सम्बोधयन् श्रीमोदी अवदत् यत्, दिल्लीयाः विकासाय आगामि-पञ्चविंशति-वर्षाः महत्त्वपूर्णाः सन्ति। प्रधानमन्त्रिणा दिल्लीं विकसितभारतस्य राष्ट्रियराजधानीरूपेण विकसितुं बलं प्रदत्तम्।

दत्ताश-नियमाः

प्रशासनम् अवोचत् यत् अङ्कीय-वैयक्तिक-दत्तांश-संरक्षण-नियमानां प्रारूपस्य उद्देश्यं नागरिकाणां वैयक्तिक-दत्तांशस्य संरक्षणार्थम् अधिकाराणां रक्षणम् अस्ति। एते नियमाः त्रयोविंशत्यधिक-द्विसहस्र-तमवर्षस्य दत्तांश-संरक्षण-अधिनियमस्य कार्यान्वयनं कर्तुं प्रयतन्ते, यत् 'अङ्कीय-वैयक्तिक-दत्तांशस्य संरक्षणार्थं दृढसंरचनां निर्मातुं भारतस्य प्रतिबद्धतायाः अनुरूपमस्ति।' नियमोऽयं दत्तांशस्य अनधिकृत-व्यवसायिकप्रयोगः, अङ्कीयहानिः, वैयक्तिक-दत्तांश-उल्लङ्घनम् इत्यादयः विशिष्टसमाह्वानान् अपि सम्बोधयति। केन्द्रेण अङ्कीय-वैयक्तिक-दत्तांश-संरक्षण-नियमः प्रकाशितः। अश्विनी वैष्णवः अवोचत् यत् प्रारूपोऽयं परामर्शार्थं नियमान् कल्पयति, सममेव जनानां विचारान् अगृह्णात्। प्रारूपनियमानां विषये स्वमन्तव्याः फरवरी-मासस्य अष्टादशदिनाङ्कं यावत् 'माय-गोव पोर्टल' इति माध्यमेन प्रेषयितुं शक्नुवन्ति।

जगदीप धनखड

उपराष्ट्रपतिः जगदीप-धनखडः अद्य उक्तवान् यत् यावत् देशस्य नागरिकाः राष्ट्रवादं प्रति गभीरतया प्रतिबद्धाः न भवन्ति तावत् कोऽपि देशः वर्धयितुं न शक्नोति। दिल्ल्याम् अस्य वर्षस्य एनसीसी-गणतन्त्रदिवस-शिबिरस्य यात्रां कुर्वन् श्रीधनखडः अवदत् यत् भारतस्य विकासाय राष्ट्रवादः, सङ्घटनं राष्ट्र-प्रथम-उपगमः च आवश्यकाः सन्ति। उपराष्ट्रपतिः बलं दत्तवान् यत् राष्ट्रस्य परिवर्तनं पञ्चमूल-स्तम्भेषु आधारितम् अस्ति, यथा- सामाजिक-सौहार्दः, मूलस्तरे देशभक्ति-मूल्यानि, पर्यावरण-जागरूकता, आत्मनिर्भरता, नागरिक-कर्तव्यानि च।

केन्द्रीय-स्वास्थ्य-मन्त्रालयः

केन्द्रीय-स्वास्थ्य-मन्त्रालयः न्यगदयत् यत् गतसप्ताहेषु चीनदेशे एच्. एम्. पी.-सङ्क्रमणप्रसारस्य विषये मन्त्रालयः अविरतं निरीक्षणं कुर्वन् अस्ति। मन्त्रालयः अवोचत् यत् ऐ. सी. एम्. आर् द्वारा एच्. एम्. पी. वी. इत्यस्य परीक्षणस्य प्रयोगशालानां सङ्ख्या वर्धिष्यति, सममेव अशेषे वर्षे एच्. एम्. पी.- इत्यस्य प्रवृत्तेः निरीक्षणं करिष्यति इति आश्वास्यत्। स्वास्थ्यसेवा-महानिदेशकाध्यक्षस्य अध्यक्षतायां मन्त्रालयेन नवदिल्ल्याः संयुक्त-निरीक्षण-समूहस्य उपवेशनमपि आहूतम्। स्वास्थ्यसेवा-महानिदेशकः, डा. अतुल् गोयलः, जनान् आश्वासितवान् यत् वर्तमानस्थितिं प्रति शङ्कितुम् किमपि नास्ति इति, जनान् च सामान्यान् सावधानान् स्वीकर्तुं उद्बोधयत्।

छत्तीसगढ - माओवादी

छत्तीसगढ-राज्ये अद्य सुरक्षासेनया सह सङ्घर्षे न्यूनातिन्यूनं चत्वारः माओवादिनः व्यापादिताः। अस्मिन् सङ्घर्षे एकः सुरक्षाकर्मी अपि दिवङ्गतः। सुरक्षासैनिकाः मृतानां माओवादिनां शवान् प्राप्तवन्तः। घटनास्थले AK 47, self-loading-rifle इत्येतानि समेत्य अत्यधिक-मात्रायां आयुधानि स्फोटकास्त्रानि च प्राप्तानि। अस्मिन् क्षेत्रे अन्वेषण-कार्यम् अधुनापि प्रचलति।

पी.बी.डी-ओडिशा

अस्य वर्षस्य अष्टादशतमः 'प्रवासी-भारतीय-दिवसः' पी.बी.डी. सम्मेलनं जनवरीमासस्य अष्टदिनाङ्कात् ओडिशायाः भुवनेश्वरे भविष्यति। अवधेयं यत् विदेशमन्त्रालयः अब्रवीत् यत् सम्मेलनस्यास्य विषयो 'विकसित-भारताय-प्रवासिनां-योगदानम्' इत्यस्ति। पी.बी.डी. इति सम्मेलने भागं ग्रहीतुं पञ्चाशदधिकेभ्यः विभिन्नेभ्यः देशेभ्यः भारतीय-प्रवासिनः सदस्याः पञ्जीकरणं कृतवन्तः। प्रधानमन्त्री नरेन्द्रमोदी अस्य मासस्य नवमे दिनाङ्के पी.बी.डी. सम्मेलनस्य उद्घाटनं विधास्यति। सम्मेलनेऽस्मिन् मुख्यातिथिः ट्रिनिडाड्-टोबैगो-गणराज्यस्य राष्ट्रपतिः क्रिस्टिन्-कार्ला-काङ्गालू आभासीय-उद्बोधनं च विधास्यति।

जम्मूकश्मीर

जम्मू-कश्मीरस्य किशतवाङ्ग-जनपदस्य पाडुर-उपमण्डलस्य ग्वार-मस्सू-क्षेत्रे एकं वाहनं मार्गात् पर्वतात् च लुठित्वा, नद्यां पतितं, येन चत्वारः जनाः मृताः, द्वौ च विलुप्ताः। जनपदप्रशासनेन साहाय्योद्धार-कार्यं प्रारब्धं यत् अन्तिम-प्रतिवेदन-आगमनपर्यन्तं प्रचलति स्म। केन्द्रीयमन्त्री स्थानीयसांसदः च डॉ. जितेन्द्रसिंहः दुर्घटनामालक्ष्य गभीरं दुःखं प्रकटितवान्। असौ स्वीय एक्स् इति सामाजिक-सञ्चारपटले लिखितवान् यत् सः किशतवाङ्ग-जनपदस्य उपायुक्तेन सह सम्पर्कं कुर्वन् अस्ति, घटनायाः विषये विवरणानि च प्राप्नोति इति।

ऋतु

भारतीय-ऋतुविज्ञानविभागेन अद्य जम्मू-कश्मीर-लद्दाख-हिमाचल-प्रदेशेषु च अल्प-मध्यमवृष्टेः हिमपातस्य च अनुमानं कृतम्। अस्मिन् एव क्रमे आगामिदिवसेषु पञ्जाब-हरियाणा-चण्डीगढ-उत्तरप्रदेशेषु च वृष्टिः भविता। आगामिषु त्रिदिवसेषु उत्तरपश्चिमभारते तापमानं द्वि-त्रि-डिग्री-सेल्सियसमितं न्यूनं भवेत् इति भारतीय-ऋतुविज्ञान-विभागेन अनुमानितम्।

क्रिकेट्

क्रिकेट्-क्रीडायां, निकषस्पर्धायां सिड्नी-नगरे पञ्चमान्तिम-निकषस्पर्धायाम् ऑस्ट्रेलिया-दलेन भारतं षट्-स्तोभैः पराजितम्, एवञ्च बॉर्डर-गावस्कर-ट्रॉफी इति त्रीणि-एकम् इत्यङ्कान्तरालेन विजितम्। अद्य तृतीयदिने ऑस्ट्रेलियादलेन द्विषष्ट्यधिक-एकशत-धावनाङ्कानां लक्ष्यं सफलतया प्राप्तम्।

॥ इति वार्ताः॥